


## सिटी इवेंट



## श्रमदान कर करेंगे गलता तीर्थ की सफाई

**महानगर संवाददाता**

जयपुर। प्राचीन तीर्थ गलताजी को स्वच्छ रखने की प्रेरणा देने के लिए गलता पीठाधीश्वर अवधेशाचार्य महाराज के सान्निध्य में रविवार सुबह सफाई अभियान चलाया जाएगा। झारखंड भक्त मंडल सेवा समिति की ओर से आयोजित इस सफाई अभियान में सैकड़ों लोग गलता गेट से लेकर गलता तीर्थ तक सफाई अभियान चलाएंगे।

मंडल के रामसिंह, रakesh गौतम, बजरंग सिंह ने बताया कि पॉलीथिन, दोने, गिलास, शीतल पेय की बोतलों सहित विभिन्न कचरा एकत्र कर उनका निस्तारण किया जाएगा। गलता पीठाधीश्वर अवधेशाचार्य महाराज ने बताया कि गलता एक प्रसिद्ध धार्मिक तीर्थ है। सैकड़ों श्रद्धालु यहां प्रतिदिन स्नान करने आते हैं। पर्वों के दिन यह

संख्या हजारों में होती है। श्रद्धालु यहां गंदगी नहीं फैलाएं, यह संदेश देने के लिए यह अभियान चलाया जाएगा। प्रायः देखा जाता है कि श्रद्धालु यहां भोजन कर जूटन, दोने, पत्तल कचरा पात्रों में न डालकर यहां-वहां फेंक देते हैं, जिससे गलताजी की मर्यादा भंग होती है। गलताजी में नगर निगम की ओर से कोई सफाई कर्मचारी नियुक्त नहीं है।

गलता तीर्थ की ओर से ही यहां सफाई होती है लेकिन लम्बे-चौड़े क्षेत्र में फैले तीर्थ में एक-दो सफाई कर्मचारियों से सफाई होना संभव भी नहीं है। यह सभी के सहयोग से ही संभव है। श्रद्धालुओं को गलता तीर्थ को स्वच्छता का संदेश देने के लिए गलता तीर्थ में आधा दर्जन स्थानों पर स्थायी बोर्ड भी लगाए जाएंगे।

## दरबार सजाकर किया श्याम प्रभु का गुणगान

### श्री राधे-राधे सेवा परिवार का वार्षिकोत्सव

**महानगर संवाददाता**

जयपुर। श्री राधे-राधे सेवा परिवार जयपुर के दशम वार्षिकोत्सव के उपलक्ष्य में शनिवार शाम को चांदपोल बाजार स्थित प्राचीन मंदिर श्री रामचंद्रजी में चांदी की टकसाल स्थित मंदिर श्री काले हनुमानजी के महंत गोपालदासजी महाराज और महामंडलेश्वर पुरुषोत्तम भारती के सान्निध्य में श्री श्याम भजनमृत रस गंगा का आयोजन किया गया। गणेश और मां शारदे की वंदना के साथ भजन संध्या परवान चढ़ी। चंडीगढ़

के कन्हैया मित्तल, भीलवाड़ा के मनीष गर्ग सहित जयपुर के अविनाश शर्मा, अमित नामा, महेश परमार सहित अनेक भजन गायकों ने श्याम प्रभु का गुणगान किया। श्रद्धालु भजनों पर अपने आपको थिरकने से नहीं रोके। मंडल से जुड़े सुनील अग्रवाल ने बताया कि इस अवसर पर श्री श्याम प्रभु का आकर्षक दरबार सजा कर अखंड ज्योति प्रज्ज्वलित की गई। पुष्प वर्षा और इत्र वर्षा के बीच श्रद्धालुओं ने देर रात तक भजनों का आनंद लिया।

## हम बदलेंगे युग बदलेगा, हम सुधरेंगे युग सुधरेगा

### गायत्री शक्तिपीठ वाटिका की पदयात्रा रवाना

**महानगर संवाददाता**

जयपुर। युग तीर्थ शांतिकुंज हरिद्वार के तत्वावधान में गायत्री शक्तिपीठ वाटिका की पदयात्रा



शनिवार सुबह टॉक फाटक स्थित गायत्री विद्या मंदिर से जयकारों के साथ रवाना हुई।

हम बदलेंगे युग बदलेगा, हम सुधरेंगे युग सुधरेगा जैसे नारे लगाते हुए पीत वस्त्र पहने गायत्री परिवार के कार्यकर्ताओं ने हाथों में स्वच्छता, पर्यावरण संरक्षण, कुरीति उन्मूलन का संदेश देने वाली तख्तियां ले रखी थीं। रवानगी से पूर्व गुरुसत्ता और गायत्री

माता का पूजन किया गया। पदयात्रियों ने मार्ग में पौधारोपण, दीवारों पर सद्वाक्य लेखन, मंदिरों में सफाई की। पदयात्रा रविवार तेरह अगस्त को वाटिका स्थित शक्तिपीठ पहुंचेगी। वहां पंचकुंडीय गायत्री महायज्ञ होगा। गायत्री शक्तिपीठ वाटिका के सचिव प्रहलाद शर्मा ने बताया कि पदयात्रा शारीरिक एवं मानसिक संतुलन बनाए रखने के साथ ही स्वास्थ्यवर्धक भी है। ऐसी ही लोक कल्याण की भावना से पिछले 29 वर्षों से नियमित चली आ रही अखिल विश्व गायत्री परिवार की यह एकमात्र पदयात्रा है जो पौधारोपण, मंदिरों की सफाई, व्यसन मुक्ति एवं कुरीति उन्मूलन के नारों को दीवारों पर लेखन, व्यसन मुक्ति एवं कन्या भ्रूण हत्या की झांकियों के साथ निकलती है।

# छोटी काशी दे रही बधाई कान्हा आने वाले हैं...

## चारदीवारी में लगे श्रीकृष्ण जन्माष्टमी की बधाइयों के होर्डिंग



**महानगर संवाददाता**

जयपुर। छोटी काशी में कान्हा के प्राकट्योत्सव श्रीकृष्ण जन्माष्टमी के बधाई देने वाले बैनर लग गए हैं। पीली ध्वज पताकाएं भी फहर रही हैं। अब बिजली के पोल पर माइक लगाकर कृष्ण भक्ति के भजनों की स्वर लहरियां गुंजायमान की जाएंगी।

गोविंददेव जी मंदिर में मनाए जा रहे श्रीकृष्ण जन्माष्टमी महोत्सव में शनिवार को श्याम सत्संग मंडल कांवटियों का खुरा से जुड़े श्रद्धालुओं ने सुबह ठाकुरजी का नाम संकीर्तन किया। इसके बाद भजनों से ठाकुरजी को रिझाया गया। शाम को मरुधर संस्था के तत्वावधान में संजय रायजादा और मंजू शर्मा ने भक्ति संगीत एवं नृत्य की सुंदर प्रस्तुति दी। संजय रायजादा के गीतों पर मंजू शर्मा ने कभी राधा बनकर तो कभी गोपी बनकर कन्हैया को रिझाने के लिए नृत्य किया। रात्रि वेला में रजनी चतुर्वेदी ने भजन सुनाए।

13 अगस्त को सुबह गोपीनाथ मंडल की ओर से भजन-कीर्तन होगा तथा शाम को गिरिराज परिक्रमा मंडल की ओर से भजन एवं नाम संकीर्तन होगा। 14 अगस्त को सुबह 9.30 बजे से वृंदावन वैष्णव मंडल की ओर से अष्ट प्रहर हरि नाम संकीर्तन होगा। उधर, बनीपार्क स्थित मंदिर श्री राधा दामोदर में श्रीकृष्ण जन्माष्टमी महोत्सव में विशेष झांकी सजाई गई। मंदिर श्री राधामोहन जी ट्रस्ट के अध्यक्ष ओमप्रकाश मोदी ने बताया कि 8 अगस्त से प्रतिदिन मंदिर में नित्य नवीन झांकियां सजाई जा रही हैं। 15 अगस्त शाम 7 बजे श्री श्याम प्रचार मंडल समिति की ओर से भजन संध्या और


सत्संग होगा। शाम 7.30 बजे श्रीजी का अभिषेक की जन्म आरती होगी। नंदोत्सव 16 अगस्त को किया जाएगा। मध्य रात्रि 12 बजे श्रीकृष्ण भगवान सुबह 9 से दोपहर 12 बजे मनाया जाएगा।

## ठाकुरजी धारण करेंगे तिरंगी पोशाक

**महानगर संवाददाता**

जयपुर। स्वतंत्रता दिवस और भगवान श्रीकृष्ण का प्राकट्योत्सव एक ही दिन आने के कारण मंदिरों में इस बार देशभक्ति और ईश्वर भक्ति की जुगलबंदी होगी। मंदिरों में धर्म की भगवा पताकाओं के साथ देशप्रेम से रंगा तिरंगा भी फहरेगा। ठाकुरजी भी तिरंगी पोशाक में सोहेंगे। बड़ी चौपड़ स्थित लक्ष्मीनारायण बाईजी मंदिर में महामंडलेश्वर महंत पुरुषोत्तम भारती के सान्निध्य में तीन दिवसीय स्वतंत्रता दिवस और श्री कृष्ण जन्माष्टमी महोत्सव मनाया जाएगा। मंदिर प्रवक्ता तरुण भारती ने बताया कि 13 अगस्त को मंदिर के सभागृह को तिरंगे झंडों से सजाया जाएगा। 14 अगस्त को मंदिर में ठाकुरजी को राष्ट्रीय ध्वज की प्रतीक तिरंगा पोशाक धारण करवाई जाएगी। उनका साफा भी तिरंगे का होगा। पूरे मंदिर परिसर को तिरंगे झंडों से

### मंदिरों में बहेगी देशभक्ति की बयार



सजाया जाएगा। श्रद्धालुओं को राष्ट्रीय ध्वज की झंडियां वितरित की जाएंगी। महामंडलेश्वर पुरुषोत्तम भारती ने बताया कि मंदिर में हर वर्ष स्वतंत्रता दिवस और गणतंत्र दिवस पर तिरंगा झांकी सजाकर संदेश दिया जाता है कि भगवान भी देशभक्ति की प्रेरणा देते हैं। इस बार 14 अगस्त को झांकी शुरू होगी तथा 15 अगस्त को सुबह तक जारी रहेगी। 15 अगस्त को ही श्रीकृष्ण जन्माष्टमी होने के कारण ठाकुरजी का बालरूप में श्रृंगार किया जाएगा।

## दिगम्बर जैन समाज का राष्ट्रीय अधिवेशन 20 को

**महानगर संवाददाता**

जयपुर। शहर में पहली बार अपना 48वां वर्षायोग कर रही गणिनी आर्थिका रत्न विशुद्धमति माताजी ससंध सान्निध्य में जयपुर शहर के प्रतापनगर स्थित मोहनलाल चंद्रा देवी चेरिटेबल ट्रस्ट भवन, सेक्टर 10 स्थित भवन में आर्थिका विज्ञमती माताजी के निर्देशन में समाज को संगठित और संस्कारित करने के उद्देश्य से रविवार, 20 अगस्त को राष्ट्रीय स्तर पर विशाल अधिवेशन का आयोजन किया जा रहा है।

मीडिया संयोजक अभिषेक जैन बिट्टू ने बताया कि रविवार 20 अगस्त को गणिनी आर्थिका रत्न विशुद्धमति माताजी ससंध सान्निध्य में गुरु मां भक्त परिवार एवं विशुद्ध बर्धनी महिला मण्डल का राष्ट्रीय स्तर पर विशाल अधिवेशन आयोजित किया जा रहा है, जिसमें सामाजिक एकता और संगठन पर चर्चा हेतु देश- विदेश से अनेक



गुरु भक्त अपनी चर्चा के माध्यम से अपने विचार समाज के समक्ष रखेंगे और समाज को नई ऊर्जा शक्ति प्रदान करेंगे। अधिवेशन में जयपुर जैन समाज

के कई गणमान्यों सहित आईपीएस, आईएएस, आरएएस सहित समाज श्रेष्ठियों को भी सम्मनित किया जाएगा। साथ ही समाज की नई प्रतिभाओं को भी मंच उपलब्ध करवाया जाएगा।

### अम्बाबाड़ी में श्रीमद् भागवत कथा

**महानगर संवाददाता**

जयपुर। श्री आदियोगी फाउंडेशन के तत्वावधान में अंबाबाड़ी स्थित आदर्श विद्या मंदिर में चल रही श्रीमद् भागवत कथा एवं श्री विद्या साधना महोत्सव के दूसरे दिन व्यासपीठ से प्रज्ञान महाराज ने भागवत के विभिन्न प्रसंगों का श्रवण करवाया। कथा 17 अगस्त तक होगी।

## दौड़ कर मनाएंगे आजादी का जश्न

**महानगर संवाददाता**

जयपुर। आजादी के 71वें साल में प्रवेश होने के साथ ही जयपुर रनर्स क्लब और इंडियन इंस्टीट्यूट ऑफ इवेंट मैनेजमेंट एंड रिसर्च द्वारा 71 किलोमीटर का इंडिपेंडेंस डे रन आयोजित किया जा रहा है। जयपुर रनर्स क्लब के फाउंडर और एयू बैंक जयपुर मैराथन के सीईओ मुकेश मिश्रा ने बताया कि 14 अगस्त रात 12 बजे अमर जवान ज्योति से शुरू होने वाली ये रन 15 अगस्त सुबह 9 बजे सेंट्रल पार्क स्थित तिरंगे के नीचे समाप्त होगी।

जयपुर रनर्स क्लब के निदेशक रवि गोयनका ने बताया, इस रन में 14 रनर्स 71 किमी का रन पूरा करेंगे। धर्मेश वर्मा, गणेशा, मोहनीश, कृष्ण कुमार, अमित गुप्ता, नितिन गुप्ता, प्रदीप राय, राजेश चौधरी, वेलन, धनपत सोनी, लोकेंद्र, जितेन्द्र, रितुराज, ओमप्रकाश वर्मा, ये सभी रनर्स 14 अगस्त की रात 12 बजे से दौड़ना शुरू करेंगे। रनर्स को चीयर अप करने के लिए जयपुर रनर्स क्लब के मेंबर्स के साथ जयपुरराइट्स भी दौड़ेंगे।